

IT-TRIBUNAL TAL-BINI U L-KOSTRUZZJONI

Ilum is-16 ta' Novembru 2023

Rikors numru: BCT/33/2023 BCT

Membri:

Avukat Christopher L. Vella L.L.B., Dip. Not., LL.D.(Melit.)

Perit Samuel Formosa B.E.&A.(Hons), M.Sc. Arch.(Lond), M.Sc.(Env.Pln.& Mgt.),
A.&C.E.

Ing. Johan A. Psaila B. Eng. (Hons.), Pg. Dipl. (Brunel)

Kenneth Rausi

vs

Awtorità tal-Bini u l-Kostruzzjoni

It-Tribunal

Ra r-rikors tal-appell tal-Perit Kenneth Rausi pprezentat mill-Avukat Matthew Cutajar rigward żvilupp bil-permess PA/8434/21 li jinsab f'67/1, Triq Castro, Naxxar fejn huwa ppremetta u talab is-segwent:

Illi l-esponenti appellant irċieva avviż dwar impożizzjoni ta' Penali Amministrattiva nhar il-24 ta' Gunju, 2023 b'rabta ma allegat ksur tal-Liġi Sussidjarja 623.08 li twettaq fil-perkors ta' xogħlijiet li kienu qed isiru fl-indirizz 67/1, Triq Castro, Naxxar.

Illi tali sit jappartjeni lill-istess appellant, illi del resto huwa tantieħor site manager li talvolta jissorvelja x-xogħlijiet surriferiti.

Illi kif ser jirrizulta fil-mori ta' dan l-appell, ix-xogħlijiet fis-sit jinsabu fi stadju avvanzat, b'dan illi kwalunkwe xogħol ta' kostruzzjoni li kellu jsir fil-propjeta' in kwistjoni tlesta l-fuq minn xahrejn ilu. Għaldaqstant, ix-xogħlijiet li qed isiru preżenzjalment huma biss xogħlijiet ta' finishing u kwalsiasi materjal li kien meħtieġ f'dan ir-rigward ingarr għal-ġewwa s-sit de quo minn aċċess li jinsab fuq in-naħa posterjuri tal-propjeta' in kwistjoni. L-ebda materjal ma ngarr għal ġewwa l-propjeta' mit-triq fejn jinsab l-aċċess principali għas-sit in kwistjoni.

Illi l-avviż mertu ta' dan l-appell inħareġ stante illi fis-sit in kwistjoni allegatament irrizulta nuqqas ta' tindif immedjat, knis, hasil jew tneħħija ta' trab mit-triq, b'dan illi giet imposta penali fammont ta' hames mitt Ewro (€500).

Illi l-appellant iħossu aggravat bl-impożizzjoni tal-Penali Amministrattiva in mertu, b'dan illi qed jintavola l-preżenti appell li huwa msejjes pjenament fuq il-fatt illi tali penali hija manifestament infondata u inħarget b'mod abbużiv.

L-aggravji tal-appellant huma msejsa fuq żewġ binarji illi ser jigu trattati kontestwalment ai finijiet ta' dan l-appell stante li huma intrinsikament konnessi. Dawn jikkonsistu fis-segwenti:

i. L-Avviż de quo inħareġ b'mod abbużiv għaliex ma huwa sorrett b'ebda prova dwar l-allegata vjolazzjoni, haġa li minna nnifisha tippregudika lill-appellant stante li tipprekludieh milli jressaq kontestazzjoni mirquma w ragunata fil-mertu

ii. L-Avviż de quo huwa manifestament infondata stante li huwa msejjes fuq skorrettezzi fattwali u/jew fuq preżunzjonijiet azzardati li m'għandhomx mis-sewwa

Sottomissjonijiet dwar l-Aggravji rispettivi tal-Appellant

Illi, almenu mad-daqqa t'għajn, jidher illi l-allegata vjolazzjoni tirrelata għall-parti tat-triq li tagħmel mall-aċċess anterjuri tal-propjeta' in mertu, u dan hekk kif is-sit għandu biss frontage ta' żewġ metri (2m) mat-triq fejn jista' possibbilment jingemgħa xi trab jew materjal. Madanakollu, kif ġja premess, huwa rilevat mill-ġdid illi l-area li għaliha prezumibbilment jirrelata l-avviż in kwistjoni mhix qed tintuża sabiex jiddaħħal xi materjal ġewwa l-propjeta' u wisq anqas hija affetwata minn xi xogħlijiet li prezentement qed isiru fis-sit de quo, liema xogħlijiet huma ta' natura pjuttost minuri u li ċertament ma jiġġenerawx it-trabijiet allegati.

Illi di piu, l-appellant jagħmel referenza għal sit ieħor fl-istess triq, cioe' Triq Castro fin-Naxxar, fejn sa f'it tal-jiem ilu kienu qed isiru xogħlijiet fuq il-faċċata tal-blokka (vide DOK A rigwardanti l-permess relattiv għal tali xogħlijiet ta' żvilupp - PA000141/21), u liema blokka tinsab biss madwar ghaxar metri (10m) l-bogħod mill-propjeta' mertu tal-avviż appellat. Tali blokka qegħda tigi indikata fuq pjanta hawn annessa u mmarkata bħala DOK B, liema pjanta qed tigi pprezentata flimkien ma ritratt tal-propjeta' msemija (vide DOK C) li juri l-faċċata tal-blokka surriferita.

Illi tenut kont tas-suespost, u b'kull dovut rispettt, meta wieħed iqis il-qagħda generali tat-triq (a) fiż-żmien li saret l-ispezzjoni mertu tal-avviż appellat, u cioe' fit-22 ta' Lulju, u (b) fil-jiem sussegwenti (vide ir-ritratti mehuda mill-appellant nhar il-25 Awwissu, 2023 annessi u mmarkati bħala DOK D), huwa car illi wieħed ma jista qatt

ragjonevolment jikkonkludi, u wisq anqas b'konvinzjoni, illi kwalunkwe trab li seta kien hemm quddiem, biswit jew madwar is-sit de quo emana propju mill-istess sit u mix-xogħlijiet li ġew eżegwiti fuq l-istess, speċjalment meta jagħti l-każ li qed isir tindif regolari w konsistenti tas-sit u tal-madwar.

Illi oltre minn hekk, l-appellant jagħmel referenza għal ritratt ulterjuri li gie meħud minnu stess nhar it-8 ta' Lulju, 2021, u cioe' ferm qabel ma bdew kwalunkwe xogħlijiet fil-propjeta' in kwistjoni u addirittura qabel mal-appellant stess akkwista s-sit (u għalhekk qabel ma ġiet intavolata l-applikazzjoni ta' żvilupp relattiva – vide DOK E), li juri li ma hemm ebda differenza bejn il-qagħda tal-madwar tas-sit, inkluż it-triq li tagħmel mal-aċċess principali tiegħu.

Fl-isfond tas-suespost, l-appellant isostni s-segwenti:

i. Illi l-avviż kif mahrug huwa karenti u nħareġ b'mod abbużiv stante li ma giex akkumpanjat minn prova tal-allegata vjolazzjoni jew indikazzjoni ċara ta' (a) fejn preċiżament din seħħet u (b) liema kienet l-area milquta b'tali ksur, haga li pprekludiet lill-appellant milli jressaq l-aħjar kontestazzjoni li segha.

Illi f'dan l-isfond, kien u għadu jinkombi prettament fuq l-Awtorità tal-Bini u l-Kostruzzjoni li ġġib prova inekwivoka tan-ness bejn ix-xogħlijiet li kienu qed isiru fis-sit de quo, u l-vjolazzjoni lamentata. Fin-nuqqas, u tenut kont tan-natura penali tal-multa imposta tramite l-imsemmi avviż, kwlaunkwe dubbju għandu jopera favur l-appellant.

ii. Illi tenut kont tal-fatti kollha suesposti, jirriżulta bl-aktar mod car u ampju illi l-Avviż de quo inħareġ fuq premissi żbaljati, senjatament abbażi ta' inezattezzi u/jew skorrettezzi fattwali lampanti u fuq preżunzjonijiet azzardati, u li għalhekk tali Avviż għandu jiġi annullat u revokat bis-shiħ.

Għaldaqstant, in vista tas-suespost, l-appellant umilment jitlob illi dan l-Onorabbli Tribunal jogħgħbu jannula u jirrevoka bis-shiħ l-Avviż dwar Penali Amministrattiva mahrug nhar il-24 ta' Lulju, 2023 b'rabta ma allegat ksur tal-Liġi Sussidjarja 623.08 li twettaq fil-perkors ta' xogħlijiet li kienu qed isiru fl-indirizz 67/1, Triq Castro, Naxxar, liema Avviż iġib in-numru ta' riferenza BCA/PO8/1053/2023, bl-ispejjez ta' dawn il-proċeduri kontra l-Awtorità appellata.

Ra r-risposta tal-Awtorità li permezz tagħha wiegħbet u eċċepiet is-segwenti:

Illi l-Awtorità appellata qegħda umilment tissottometti li kwalunkwe deċiżjoni meħuda kienet in konformita' ma dak rikjest mil-liġi, u kwindi korretta f'kull aspett;

Illi durante t-trattazzjoni tal-appell, r-rapreżenatanti tal-Awtorità appellata ser jkun qegħdin jispjegaw f'iktar dettal il-fatti, fejn skont l-annessi ritratti mmarkati Dok A1 sa Dok A5, jidher ċar li t-trab depożitat fit-triq jappartjeni lis-sit mertu tal-każ.

Ghaldaqstant fuq dak suindikar, l-Awtorità appellata qegħda umilment titlob lil dan l-Onor. Tribunal sabiex tiċhad l-appell odjern;

Salv eċċezzjonijiet ulterjuri.

Ra l-atti u d-dokumenti kollha.

Ra l-verbali tas-seduti kollha li seħħew quddiem it-Tribunal.

Ra d-deposizzjonijiet tax-xhieda kollha li tressqu quddiem it-Tribunal.

Ra li l-partijiet iddikjaraw l-istadju tal-provi tagħhom magħluq.

Semgħa t-trattazzjonijiet finali tal-partijiet.

Ra l-verbal tas-seduta tal-11 ta' Ottubru 2023, fejn l-kawża thalliet għal-lum għas-sentenza.

Ikkunsidra:

Dan huwa appell mill-imposizzjoni ta' penali amministrattiva fl-ammont ta' hames mitt euro (€500) mahruġa mill-Awtorità intimata nhar l-24 ta' Lulju, 2023. Ir-raġuni mogħtija mill-Awtorità għall-penali amministrattiva hija li kien hemm nuqqas ta' tindif immedjat, knis, hasil jew tneħħija ta' trab mit-triq.

L-appellant xehed tul il-proċeduri u huwa jgħid li dakinhar tal-akkadut huwa kien qed jagħmel xogħlijiet ta' finitura u ma kien qed isir ebda xogħol ta' kostruzzjoni. Huwa spjega li meta saret l-ispezzjoni minn rappreżentanti tal-Awtorità kien hemm xi haddiema preżenti u huwa attenda fuq il-post wara li l-istess rappreżentanti għamlu l-ispezzjoni tagħhom. L-appellant sostna li ż-zona dejjem jafha kif inhi illum -il gurnata fejn quddiem il-propjeta' adjaċenti hemm xi tebġat tat-trab. In sostenn ta' dan ġew preżentati mar-rikors promotur żewġ ritratti li juru s-sit qabel l-appellant xtara s-sit u qabel hu kien għamel kwalunkwe xogħlijiet.

Xehed ukoll rappreżentant tal-Awtorità, Brandon Muscat, bħala rappreżentant tal-Awtorità fejn huwa spjega li meta hu żar is-sit sab żewġ haddiema, wiehed *electrician* li kien qiegħed ikisser xi trinek u ieħor li kien qed jagħmel xogħol ta' kisi. Huwa nnota li kien hemm xi hmieg barra s-sit pero' ikkonferma li ma rax trab isir waqt din l-ispezzjoni. Hu jgħid li avżaw lill-haddiem biex jinforma lis-sid u meta għamlu it-tieni spezzjoni fl-istess ġurnata nnutaw li s-sitwazzjoni quddiem is-sit kienet għadha l-istess.

Huwa ikkonferma li hu qatt ma kien mar fuq il-post qabel u allura ma setax jikkonferma kif kien is-sit qabel. Meta mistoqsi jekk rax dan it-trab isir mill-appellant jew haddiema tiegħu u jekk rax li kien l-appellant jew haddiema tiegħu li kreaw dawn it-tebġat fuq il-wiċċ tat-triq huwa jgħid li ma setax jikkonferma. Huwa wasal għall-konklużjoni li dan it-trab ġie kreat mill-appellant minhabba li ra haddiem iġorr xkejjer tal-kisi u li minn dawn l-ixkejjer kien qed jaqa' xi trab.

It-Tribunal jibda biex jagħmel referenza għall-obbligu speċifiku li johroġ mit-Tielet Skeda tal-Avviż Legali 340 tal-2022 fejn f'artikolu 5 jingħad li:

5. Għandu jkun hemm faċilitajiet u jittieħdu miżuri adegwati sabiex jiġi żgurat li s-sit u l-prossimità immedjati tiegħu jinżammu nodfa f'kull hin waqt ix-xogħlijiet.

Huwa l-obbligu tal-iżviluppatur li jassigura li s-sit u l-madwar jinżamm fi stat nadif tul ix-xogħlijiet. It-Tribunal jinnota li mir-ritratti preżentati mill-Awtorità u mill-appellant nnifsu, l-baži tal-penali in kwistjoni kienu it-tebġat bojod li jidher li hemm fuq il-pavimentar quddiem is-sit mertu tal-kawża. It-Tribunal ha in konsiderazzjoni numru ta' ritratti preżentati mar-rikors promotur li l-appellant jgħid li ġew meħuda qabel hu akkwista s-sit in kwistjoni u fejn dawn it-tebġat kienu diġa preżenti. L-appellant jargumenta li m'għandux ikun responsabbli hu għal dawn it-tebġat.

It-Tribunal ma huwiex moralment konvint. Anke wara li ra x-xhieda tar-rappreżentant tal-Awtorità, li t-tebġat li qiegħed isir referenza għalihom u li għab-baži tagħhom inharget il-penali amministrattiva ġew kreati kawża tax-xogħlijiet li kienu qiegħdin isiru mill-appellant.

Għaldaqstant it-Tribunal ser jgħaddi sabiex jilqa' l-appell.

Decide


Dan it-Tribunal, għar-raġunijiet fuq imsemmija qiegħed jaqta' u jiddeċiedi l-Appell billi jilqa' l-appell tal-appellant u jirrevoka l-penali amministrattiva maħruġa mill-Awtorità tal-Bini u l-Kostruzzjoni datata nhar l-24 ta' Lulju, 2023.



Dr Christopher L. Vella
Chairperson



Perit Samuel Formosa
Membru



Ing. Johan Psaila
Membru